

اُم الفضائل — خودی

لفظ اخلاق خلق کی جمع ہے اور خلق کے معنی ہیں عادت، خصلت، سیرت۔ علم الاخلاق وہ علم ہے جس میں کردار انسانی اور اس کی عادات و خصلتوں سے بحث کی جاتی ہے۔ اس علم کا اصل موضوع سیرت انسانی ہے جس میں ان اصولوں کو زیر بحث لایا جاتا ہے جن پر انسان کو عمل پیرا ہونا چاہیے۔ اور اس معیار کو تلاش کرنے کی کوشش کی جاتی ہے جو ان اصولوں کو "صائب و غیر صائب" اور ان صفات کو "خیر و شر" بنانے کی ذمہ دار ہے۔ صائب، صوب سے مشتق ہے جس کے معنی مستقیم، صحیح۔ مطابق اصول ہیں۔ ہم کسی چیز کو صحیح اور ٹھیک اس وقت کہتے ہیں جب وہ کسی اصول اور قانون کے مطابق ہو۔ لفظ "صائب" جس چیز پر زور دیتا ہے وہ اصول اور قانون کی پیروی اور ان کی مطابقت ہے۔ لیکن کسی قانون کی پیروی عموماً کسی خاص مقصد کو حاصل کرنے کے لیے کی جاتی ہے۔ اور یہ مفہوم دوسرے لفظ "خیر" سے واضح ہو جاتا ہے۔ خیر کے معنی ہیں اچھائی، بھلائی اور نیکی۔ ہم کسی کردار کو اس وقت خیر کہتے ہیں جب وہ ہمیں اس مقصد تک جو ہمارے پیش نظر ہے لے جائے۔ یا اس کے حاصل کرنے میں ہماری مدد کرے۔ لیکن علم الاخلاق میں لفظ "خیر" صرف ذرائع کے معنوں میں استعمال نہیں ہوتا بلکہ مقصد کے لیے بھی۔ یعنی وہ کوئی مقصد اعلیٰ ہے جس کا حاصل کرنا ہماری زندگی کا منہا ہے نظر ہونا چاہیے۔ اس خیر کل اور مقصد اعلیٰ کو ہم اُم الفضائل بھی کہتے ہیں۔

صائب اور خیر کے اس تنازع نے اخلاقی مفکرین کو دو جماعتوں میں تقسیم کر دیا ہے۔ اول وہ جو صائب پر زور دیتے ہیں اور قانونی کہلاتے ہیں۔ اور دوسرے جو خیر کے متلاشی ہیں۔ اور غائی کے نام سے مشہور ہیں۔ قانونی اور غائی مدارس فکر بھی مختلف قوانین اور مختلف مقاصد کی بنا پر بہت سی جماعتوں میں منقسم ہو گئے ہیں۔ یہاں ان تمام مدارس فکر پر ایک اجماعی نگاہ ڈالنا بھی ممکن نہیں۔ بہر حال موضوع زیر بحث کو پوری طرح سمجھنے کے لیے بعض اہم مدارس فکر کا ذکر ضروری ہے۔

لفظ "قانون" اپنے مفہوم میں زیادہ واضح نہیں۔ یہ لفظ قانون قدرت کے معنوں میں بھی

استعمال ہوتا ہے اور اخلاقی اور سیاسی قوانین کے مفہوم میں بھی۔ یہاں ہمیں اس لفظ کے صرف اخلاقی مفہوم سے بحث ہے۔ وہ کونسا قانون اور کس کا قانون ہے جسے قانون اخلاق کہا جاسکتا ہے۔ اس مسئلہ پر قانونی مفکرین مختلف گروہوں میں منقسم ہیں۔ بعض مفکرین خارجی قوانین پر زور دیتے ہیں اور بعض داخلی پر۔ جہاں تک قانون اخلاق کی ابتدا کا تعلق ہے۔ اس کی ابتدائی شکل قبیلہ کے سردار کے احکامات کی تھی۔ قبیلہ کے سردار کا حکم نہ صرف سیاسی قانون کی حیثیت رکھتا تھا بلکہ اخلاقی قانون کی بھی۔ قبیلہ کے سردار کے احکامات نے رفتہ رفتہ قبیلہ کے رسم و رواج کی شکل اختیار کر لی اور یہی رسم و رواج آہستہ آہستہ سماجی قوانین کی شکل اختیار کر گئے۔ اسپنسر سماجی قوانین ہی کو اخلاقی قوانین سمجھتا ہے۔ ہوبز کے ہاں سماجی قوانین کی بجائے یہ جگہ سیاسی قوانین نے حاصل کی۔ اس کے خیال میں سیاسی قوانین ہی اخلاقی قوانین ہیں۔ صرف ریاست اس بات کا فیصلہ کر سکتی ہے کہ کونسا کردار خیر ہے اور کونسا شر۔ کسی فرد کو انفرادی طور پر یہ حق حاصل نہیں کہ وہ خود اس کا فیصلہ کر سکے۔

دوسرا خارجی قانون جسے قانون اخلاق سمجھا گیا ہے قانون قدرت ہے۔ یونانیوں میں رواقیہ اور موجودہ دور میں رومو اس نظریے کے زبردست حامی ہیں۔ قوانین قدرت کو معیار اخلاق ماننے کا یہ مطلب ہے کہ ہمیں اپنی زندگی قدرتی اصولوں پر گزارنی چاہیے اور لذت و الم کو زندگی میں کوئی خاص جگہ نہ دینی چاہیے۔

ڈاکٹر اور لاک احکامات خداوندی کو معیار اخلاق مانتے ہیں۔ ان کے لحاظ سے صرف وہ افعال صائب ہیں جو احکامات خداوندی کے مطابق ہوں اور ان کا صائب ہونا ان احکامات سے مطابقت میں پوشیدہ ہے نہ کہ خود ان میں۔

کیا خارجی قوانین کو معیار اخلاق قرار دیا جاسکتا ہے؟ اخلاقی حیثیت سے صرف وہی عمل خیر یا صائب ہو سکتا ہے جو آزادی ارادہ اور خود اختیاری کی بنا پر کیا جائے۔ خارجی قانون کی پیروی میں۔ چاہے یہ خارجی قانون قدرت کا ہو یا ریاست اور سماج کا۔ آزادی ارادہ مفقود ہوتی ہے۔ ہم اس قانون کی پیروی پر مجبور ہوتے ہیں۔ خارجی قانون ہم میں احساس مجبوری پیدا کر کے ہمیں ایک خاص راہ پر چلا تو سکتا ہے لیکن ہم میں جذبہ خود اختیاری پیدا کر کے ہمیں آزاد نہیں بنا سکتا۔ اور چونکہ خارجی قانون کی پیروی میں آزادی ارادہ مفقود ہوتی ہے اس لیے اس میں خیر و صائب کا سوالی ہی پیدا نہیں ہوتا۔ علاوہ ازیں آخر ان قوانین پر عمل کیوں کیا جائے؟ اگر ان پر عمل پیرا

ہونے کی وجہ کسی مقصد کا حصول ہے تو خارجی قوانین کا نظریہ ہی ختم ہو جاتا ہے کیونکہ اس صورت میں یہ مقصد یا مقاصد معیار اخلاق بن جائیں گے نہ کہ خارجی قوانین۔ اور اگر ان پر عمل صرف جزا و سزا کی وجہ سے ہے تو اخلاقی طور پر ان پر کسی قسم کا حکم صادر کرنا غلط ہوگا۔ مختصراً یہ کہا جاسکتا ہے کہ کسی بھی خارجی قانون کو اخلاقی قانون قرار نہیں دیا جاسکتا۔

جہاں تک داخلی قوانین کا تعلق ہے وہ بھی خارجی قوانین کی طرح مختلف ہو سکتے ہیں۔ بہر حال ان تمام نظریات کو جو داخلی قوانین کو معیار اخلاق مانتے ہیں ہم وجدانیت کا نام دے سکتے ہیں۔ ان میں سے خیفتری اور جین کے نزدیک احکامات حاسہ اخلاقی معیار اخلاق ہیں۔ جس طرح حواس خمسہ بیرونی دنیا کے متعلق معلومات بہم پہنچانے کے ذرائع ہیں اور اندرونی حواس جسم کی اندرونی حالت کا پتہ دیتے ہیں اسی طرح ان مفکرین کے نزدیک انسان میں ایک اور بھی حس ہے۔ جسے وہ حاسہ اخلاقی کا نام دیتے ہیں۔ یہ حاسہ اخلاقی ہر عمل اور ہر خیال پر اخلاقی حکم لگاتا ہے کہ یہ عمل اور خیال اخلاقی لحاظ سے نیک ہے یا بد۔ اور ہر انسان کا فرض ہے کہ وہ اس حاسہ اخلاقی کے احکامات پر عمل کرے۔

بلکہ کے خیال میں یہ داخلی قانون، قانون ضمیر ہے نہ کہ قانون حاسہ اخلاقی۔ ضمیر کے احکامات وجدانی اور استخراجی ہوتے ہیں۔ اور چونکہ ضمیر بنیادی طور پر اخلاقی ہے اس لیے اس کے احکامات ہمیشہ صائب ہوتے ہیں۔ ضمیر نے تجربہ کی بنا پر ارتقائی منازل طے نہیں کیں اور نہ وہ ماحول کا پرتویا سماج کی آواز ہے۔ بلکہ اس کی آواز خدا کی آواز ہے۔ یہ ضمیر انفرادی ضمیر نہیں بلکہ عالمگیر ضمیر ہے اور اس لیے اس کے احکامات مختلف بھی نہیں ہو سکتے۔ یہ اور بات ہے کہ کوئی فرد اس کے صحیح احکامات نہ سمجھ سکے اور خواہشات کی پیروی کو ضمیر کی پیروی سمجھ لے۔ بعض مفکرین کے نزدیک یہ ضمیر عقدرہ لائن ہے اور اس کے احکامات کو بنیادی قوانین کے تحت نہیں لایا جاسکتا۔ لیکن بعض مفکرین کے لحاظ سے عقل ان احکامات کی تشریح کر سکتی ہے۔ لیکن آخر عقل اپنے آپ کو صرف احکامات ضمیر کی تشریح تک کیوں محدود رکھے۔ کیوں نہ تو ان میں عقل ہی کو معیار اخلاق مانا جائے۔ جرمنی کا عظیم مفکر قانون عقل یعنی اطلاقی امر کو معیار اخلاق قرار دیتا ہے۔ اس نظریہ کے تحت صرف وہ اعمال صائب ہیں جو قانون عقل کے مطابق ہوں نہ صرف مطابق بلکہ صرف قانون عقل کی وقعت و منزلت کے پیش نظر سرزد ہوئے ہوں اگر اعمال کا مقصد کچھ اور ہے تو ان کی وہ اخلاقی وقعت نہیں رہتی جس کی بنا پر انہیں صائب کہا جاتا ہے۔ کائنات اخلاقی کی بنیاد عملی عقل پر استوار کرتا ہے۔ اس کے خیال میں عقل نہ صرف معیار اخلاق مقرر کرتی ہے

بلکہ عقل کی پیروی ہی معیارِ اخلاق ہے۔

لیکن جیسا کہ عرض کیا جا چکا ہے ہر قانون کا کچھ نہ کچھ مقصد ضرور ہوتا ہے اور وہ قانون اس مقصد کے حصول کا صرف ایک ذریعہ ہوتا ہے۔ قانون اور اس کی پیروی کی اہمیت سے انکار ممکن نہیں لیکن اس کے مقابلہ میں مقصد کو ثانوی حیثیت دینا ناممکن ہے۔ قانون ضمیر کا ہو یا عقل کا بہر حال اس کی پیروی کا کوئی نہ کوئی مقصد تو ضرور ہوتا ہے۔ ہم اس قانون کی پیروی اس مقصد کے حصول کے لیے کرتے ہیں۔ صرف قانون کی پیروی کو مقصد سمجھ لینا کچھ زیادہ صحیح نہیں۔

وہ اخلاقی مفکرین جو مقصد پر زور دیتے ہیں غاصتی کہلاتے ہیں۔ غاصتی نظریات کے لحاظ سے ہماری زندگی کا مقصد اعلیٰ یعنی ام الفضائل معیارِ اخلاق ہے۔ یہ ام الفضائل کیا ہے۔ یاکیا کیا ہیں اس مسئلہ پر غاصتی مفکرین بہت سے مختلف گردہوں میں تقسیم ہو گئے ہیں۔ غاصتی مدرسہ فکر کے مفکرین نے اس سوال کا جواب مختلف طور پر دیا ہے۔ لذت، مسرت، طاقت، حسن، محبت، علم، معاشرہ کی ترقی، سماج کی صحت اور اس میں توازن، تکمیل ذات، فنا فی اللہ، قرب الہی ان میں سے چند عوالت ہیں۔ جہاں تک نظریہ لذتیت کا تعلق ہے مختلف مفکرین نے اسے مختلف رنگ میں پیش کیا ہے۔ سب سے پہلے ہم نظریہ لذتیت کو اخلاقی اور نفسیاتی لذتیت کے دو مختلف مدارس فکر میں تقسیم کر سکتے ہیں۔ نفسیاتی لذتیت کے حامی یونانیوں میں سرینیہ اور اپیکیورین تھے۔ اور موجودہ زمانہ میں کینیڈا ہوئے، بنیٹم اور کچھ حد تک مل۔ ان کے نزدیک انسان مجبور محض ہے۔ اور وہ قدرتی طور پر لذت کا جو یا اور الم سے متاثر ہے۔ وہ صرف لذت کا انتخاب کر سکتا ہے۔ اس کی تمام جدوجہد کا مقصد لذت کی تلاش ہے اور جہلی طور پر وہ اس کے لیے مجبور ہے۔ اخلاقی لذتیت کے حامی مل اور سچوک ہیں۔ اس نظریہ کی رو سے انسان الم کا انتخاب تو کر سکتا ہے، وہ اس ضمن میں آزاد ہے لیکن اخلاقی طور پر اس کا فرض ہے کہ وہ صرف لذت کا انتخاب کرے۔ اور الم سے اجتناب برتے۔

نفسیاتی اور اخلاقی لذتیت کے علاوہ لذتیت کو انانیت اور اخوانیت کے مدارس فکر میں بھی تقسیم کیا جا سکتا ہے۔ انانی لذتیت کا حامی بنیٹم تھا جس کے لحاظ سے کسی فعل کو خیر و شر بنانے کی ذمہ دار فاعل کی لذت و مسرت ہے۔ گو وہ "زیادہ سے زیادہ تعداد کی زیادہ سے زیادہ لذت" کے الفاظ بھی استعمال کرتا ہے۔ لیکن اس کی بنیاد وہ فاعل کی ذاتی مسرت پر رکھتا ہے جس سے یہ ثابت ہو جاتا ہے کہ وہ انانی لذتیت کا حامی ہے نہ کہ اخوانیت کا۔ اخوانیت کو تین مختلف

گروہوں میں تقسیم کیا جاسکتا ہے۔ مل کی افادیت۔ سجوک کی عقلیتی لذتیت اور ارتقائی لذتیت مل افادیت کی بنیاد تجربہ کو مانتا ہے۔ اس کے لحاظ سے صرف تجربہ سے یہ معلوم کیا جاسکتا ہے کہ کیا چیز میں لذت بخشتی ہے اور کونسی چیز الم کی موجب ہے۔ خیر و شر کا فیصلہ صرف تجربہ کی بنا پر کیا جاسکتا ہے۔ لیکن کس کی لذت اور کس کا الم؟ صرف فاعل کا نہیں بلکہ تمام انسانوں کا۔ "زیادہ سے زیادہ تعداد کی زیادہ سے زیادہ لذت" کا وہ نتیجہ سے زیادہ قائل ہے۔ وہ نہ صرف لذت کی کمیت کا قائل ہے بلکہ کیفیت کا بھی۔ وہ لذت کی زیادتی کے ساتھ ساتھ اعلیٰ لذت کا بھی خیال رکھتا ہے۔ اگرچہ وہ اخوانیت پسند ہے لیکن نتیجہ کی طرح وہ بھی اپنے نظریہ کی بنیاد انسانی لذتیت ہی پر رکھتا ہے۔ سجوک نے کانٹ کی پیروی میں اپنے نظریہ میں عقل کو کافی جگہ دی ہے۔ اور اس لیے اس کے نظریہ کو عقلیتی اخوانیت کا نام دیا جاسکتا ہے۔ اس نظریہ کی رو سے اخلاقی معلومات کا وسیع تجربہ نہیں بلکہ وجدان ہے۔ ہم خیر و شر کو تجربہ کی بنا پر نہیں بلکہ استخراجی طور پر معلوم کرتے ہیں۔ اسے لذتیت پسند گروہ میں شامل کرنے کی وجہ صرف یہ ہے کہ اس کے لحاظ سے ام الفضائل لذت و مسرت ہے۔ وگرنہ جہاں تک اس کے طریقہ استدلال اور اس کے ضمیر و عقل کا تعلق ہے وہ یقیناً عقلیتی اور وجدانی ہے۔ نہ کہ لذتی۔ اگرچہ سجوک کے زمانہ میں نظریہ ارتقا کا فی مقبول ہو چکا تھا۔ لیکن اس نے اس نظریہ سے کچھ استفادہ نہ کیا۔ اس کے برخلاف اسپنسر، اسٹیفن اور الگزنڈر نے اپنے نظریات کی بنیاد ہی اس نظریہ ارتقا پر رکھی۔ انتخاب طبعی۔ تنازع لبقا اور بقا کے صلح کے اصولوں کو اخلاقیات پر منطبق کرنے کی کوشش کی۔ اسپنسر کے لحاظ سے زندگی اپنے ماحول کے ساتھ مطابقت کی سہم جہد و جہد کا نام ہے۔ کوئی عمل اور فعل ایسا نہیں جو اس میں معادن یا مزاحم نہ ہوتا ہو۔ اگر معاون ہے تو خیر ہے وگرنہ شر۔ خیر موجب لذت ہوتا ہے کیونکہ اس سے فرد اور ماحول میں مطابقت پیدا ہوتی ہے۔ اور شر موجب الم۔ کیونکہ اس سے ان دونوں میں اختلاف رونما ہوتا ہے۔ انسان کا مقصد قریب یہ مطابقت ہے تاکہ اس کی زندگی طویل، عریض اور عمیق ہو سکے۔ اور مقصد اعلیٰ لذت۔ کیونکہ زندگی کا مقصد حصول لذت کے سوا اور کچھ نہیں۔ اسٹیفن سوسائٹی کا ایک نیا نظریہ پیش کرتا ہے۔ اس کے لحاظ سے سماج ایک جسم نامی ہے اور اس کی صحت اور صلاحیت انسان کا مقصد اعلیٰ ہونا چاہیے۔ الگزنڈر جب انسانی زندگی کا مقصد اجتماعی توازن قرار دیتا ہے تو اس کا مطلب یہی ہے کہ الفاظ ضرور مختلف میں اسٹیفن اور الگزنڈر بھی لذتیت پسند ہیں۔ کیونکہ ان کے نظریہ کی رو سے جسم نامی کی صحت اور اجتماعی توازن

فرد کو لذت و مسرت بخشنے ہیں اور انفرادی طور پر فرد کا ہی مقصد زندگی ہے۔

نظریہ لذتیت پر تنقیدی نگاہ ڈالنے ہوئے تفصیل میں جانے کی ضرورت نہیں۔ مختصر لگایا جا سکتا ہے کہ لذت، مسرت اور مادی زندگی کو مقصدِ اعلیٰ اور اہم الفضائل ماننا اخلاقی طور پر قابل قبول نہیں ہو سکتا۔ حقیقتاً لذتیت ایک معیاری نہیں بلکہ ایجابی نظریہ ہے۔ یہ نظریہ ہمارے سامنے کوئی معیار اخلاقی پیش نہیں کرتا۔ صرف ایک واقعہ کا اظہار کر دیتا ہے کہ انسان لذت کا جویا ہے۔ یہ واقعہ بلکہ مفروضہ انسان کو انسانیت سے گرا کر حیوانیت کی سطح پر لے آتا ہے۔ حقیقت یہ ہے کہ لذتیت ایک ایسا مواد ہے جس کی کوئی ہیئت نہیں۔ ہماری زندگی صرف ہماری خواہشات، احساسات، تمنائوں اور جبلتوں تک محدود نہیں اور اس بنا پر زندگی کو صرف ان کی آذوشی تک محدود کر دینا اصولاً غلط ہے۔ ہمارا مقصد زندگی صرف خواہشات کی تشفی اور اس طرح لذت حاصل کرنا نہیں ہے بلکہ تکمیل ذات ہے جس میں عقل کا ایک زبردست حصہ ہے۔ خواہشات کو بے محابا چھوڑ دینا مقصدِ زندگی نہیں بلکہ اصل زندگی کی موت ہے۔

کیا یہ حقیقت نہیں کہ لذت کے علاوہ بہت سی اور چیزیں ہیں جو انسان کو لذت سے زیادہ عزیز ہیں اور ہونی چاہئیں۔ جو حقیقتاً قدر بالذات ہیں مثلاً صداقت، حسن، ادا کے فرض، آزادی، طاقت۔ انصاف، علم و ادب، تہذیب و تمدن اور سب سے زیادہ تکمیل نفس۔ انسان لذت کا جویا ہوتا ہے لیکن کیودہ لذت سے زیادہ مندرجہ بالا قدروں کا جویا نہیں ہوتا۔ کیا اسے ان کا جویا نہیں ہونا چاہیے؟ ان تمام قدروں کو فراموش کر دینا اور انہیں لذت کا محکوم بنا دینا کسی طرح جائز نہیں۔ ایسا کرنا نہ صرف حقیقت کے خلاف ہے۔ بلکہ انسان کو انسانیت کی سطح سے پست لے جانے کا موجب بھی۔

قوت کو اہم الفضائل ماننے والے مفکرین میں نطشے صف اول میں نظر آتا ہے۔ اس کے لحاظ سے نہ لذت مقصدِ زندگی ہے۔ اور نہ صرف زندہ رہنا۔ بلکہ قوت مقصدِ حیات ہے۔ اور یہی معیار خیر و شر۔ جو عمل قوت کی بنا پر ظہور میں آئے وہ خیر ہے اور جو کمزوری اور لاچارگی کی وجہ سے وہ شر۔ خیر و شر مستقلاً صفات نہیں بلکہ صرف اضافی صفات ہیں جو ماحول کے ساتھ ساتھ بدلتی رہتی ہیں، اور اسی وجہ سے اس کے خیال میں قوت کو معیار مان کر ہمیں اخلاقی قدروں پر نظر ثانی کرتے رہنا چاہیے۔ تاکہ نئے ماحول کے ساتھ مطابقت حاصل کی جا سکے۔ نطشے کے نظریہ پر ہم بعد میں نسبتاً مفصل طور پر عرض کریں گے۔

سقراط کا دعویٰ ہے کہ علم نیکی ہے۔ علم کے معنی وہ صرف جاننے کے نہیں لیتا بلکہ یقین حکم کے اس یقین کے جس کے ساتھ ہمارے دل میں اس پر عمل کرنے کا مصمم ارادہ بھی موجود ہو۔ اس کے خیال میں جو شرم سے سرزد ہوتا ہے وہ صرف لاعلمی کی بنا پر۔ وہ جہل کو گناہ سے تعبیر کرتا ہے۔ اگر ایک شخص یہ جانتا ہے کہ خیر کیا ہے اور پھر اس پر عمل نہ کرے۔ کیا معنی! جہاں تک اخلاقی زندگی کے اخلاقی مقصد متعین کرنے کا سوال ہے وہ صرف اتنا کہتا ہے کہ یہ مقصد اعلیٰ انسانی فلاح و بہبود ہے لیکن آخر یہ فلاح و بہبود کس چیز میں مضمر ہے۔ اس کا جواب افلاطون اپنے مکالمات میں سقراط کی زبان سے مختلف مقامات پر مختلف دیتا ہے۔ اور غالباً سقراط نے بھی اس کا کوئی خاص جواب نہ دیا تھا۔ یہی وجہ ہے کہ متفنا و نظریات کے حامل مفکرین سقراط کو اپنا پیش رو مانتے ہیں۔ کھلیہ اس کے ضبط و غسل اور ضروریات زندگی سے بے نیازی پر فدا تھے۔ اور سیرینیہ اس کی مسرت بخش زندگی کے شیدا۔ انہوں نے اپنے نظریات کی بنیاد سقراط کے ایک طرف اصولوں پر استوار کی اور دوسرے رخ کو بالکل فراموش کر گئے۔ افلاطون نے اس اتہا پسندی سے الگ رہ کر جو نظریات پیش کیے وہ کھلیہ اور سیرینیہ کے نظریات سے یقیناً بہتر ہیں۔

اقبال اپنے نظریہ اخلاق میں فاضلی ہیں۔ ان کے لحاظ سے 'ام الفضائل' خودی کی بلندی۔ انا کی توسیع۔ انفرادیت کی تکمیل۔ شخصیت کا استحکام۔ تکلفی و تجاذبی حالت کا قیام ہے۔ اقبال خودی کے استحکام کو مقصد بالذات مانتے ہیں۔ نہ صرف مقصد بالذات بلکہ وہ مقصد اعلیٰ کہ تمام دوسرے مقاصد اور اقدار اس مقصد کو حاصل کرنے کے تصرف ذرا ح ہیں:

"مرکز حیات انسان میں انا، یا شخصیت کی شکل اختیار کر لیتا ہے۔ شخصیت ایک تکلفی اور تجاذبی حالت ہے جو اس تکلف کو قائم رکھنے سے ہی قائم رہ سکتی ہے۔ اگر تکلفی اور تجاذبی حالت قائم نہ ہے تو اضمحلال واقع ہو جائے گا۔ شخصیت یا تکلفی و تجاذبی حالت کا قیام انسان کا قیمتی کارنامہ ہے۔ اس کا خیال رکھنا چاہیے کہ وہ اضمحلال کی طرف نہ لوٹ جائے۔ جو شے اس تکلفی و تجاذبی حالت کو قائم رکھنے کا باعث ہو وہی ہمیں غیر فانی بنا دینے کا باعث ہے۔ شخصیت کا تصور ہمارے سامنے قدروں کا معیار پیش کر دیتا ہے اور خیر و شر کے مسئلہ کو طے کر دیتا ہے۔ جو شے شخصیت کو استحکام بخشنے اچھی ہے اور جو اس کو کمزور کرے بری ہے۔ فنون، مذاہب اور اخلاقیات کا فیصلہ شخصیت کے نقطہ نظر سے ہی کرنا چاہیے۔"

مثل حیوان خوردن آسودن چہ سود؟ گرجو و محکم نہ، بودن چہ سود؟

گر مہنر میں نہیں تعمیر خودی کا جوہر دوائے صورت گری و شاعری نائے و سرود

نمود جس کی فراز خودی سے بودہ جمیل جو ہونشیب میں پیدا تیج و نامحبوب

سرود و شعر و سیاست کتاب و دین و مہنر
ضمیمہ ربنہ خاک کی سے ہے نمود ان کی
اگر خودی کی حفاظت کریں تو عین حیات
ہوئی ہے زیر فلک امتوں کی رسوائی
گرہیں ان کی گرہ میں تمام یک وانہ
بلند تر ہے ستاروں سے ان کا کاشانہ
نہ کر سکیں تو سراپا فسوں و افسانہ
خودی سے جب ادب و دین بگئے ہیں بیگانہ

اقبال ایک اور مقام پر فرماتے ہیں۔ اخلاقیات اسلام کا تمام دار و مدار اس واحد مسئلہ پر ہے کہ فرد
من حیث الفرد کی حیثیت رکھتا ہے۔ زندگی کا کوئی طرز عمل یا رویہ جو فرد کے آزادانہ عروج و ارتقا کے
راستہ میں مائل ہو وہ شریعت اسلامیہ اور اخلاقیات اسلام کے قطعاً خلاف ہے۔

زمانہ حال کے بعض مفکرین نے تکمیل نفس کو 'ام الفضائل' اور مقصد بالذات قرار دیا ہے۔
ان میں ہیگل، گرین، بریڈلے، کافی مشہور ہیں۔ ہیگل اپنے نظریہ میں عینیت پسند تھا۔ اس کے لحاظ سے
یہ عالم روحانی طور پر ارتقائی منازل طے کر رہا ہے اور موجودہ زمانہ میں اس کی انتہائی شکل انسانی زندگی
ہے۔ اور وہ مقصد جو انسان کے پیش نظر ہے اپنی روحانی فطرت کی تکمیل ہے۔ اس مقصد کے حصول
کے لیے انفرادی ارادے اور اجتماعی ارادے کا اتحاد لازمی اور ضروری ہے۔ اس اتحاد تک پہنچنے
کے لیے اخلاقی ارتقائیں حالتوں سے گزرتا ہے:

اول۔ قانونی حق۔ دوم اخلاق۔ (دوہن معروضی) اور سوم معاشرتی اخلاقیات۔ یہ معاشرتی اخلاقیات
بھی تین شکلیں اختیار کرتی ہے (۱) خاندان (۲) معاشرہ اور (۳) ریاست۔ اور اس طرح وہ ریاست

کو بہترین اخلاقی منظر سمجھتا ہے۔ جہاں تک اقبال اور مہیکل کے نظریات میں مماثلت کا تعلق ہے۔ تو صرف شخصیت کی تکمیل اور یکتائی کی جانب حرکت کرنے میں، ان کا تین منزلوں سے گزرنے کو وجہ مماثلت نہیں قرار دیا جاسکتا۔ کیونکہ اگرچہ اقبال اور مہیکل دونوں شخصیت کی تکمیل کے قائل ہیں۔ لیکن اس تکمیل کا مفہوم دونوں کے ہاں مختلف ہے اور جہاں تک تین منازل کا تعلق ہے ان میں بھی اختلاف ہے۔ اقبال کے خیال میں یہ تین منازل (۱) قانون کی پابندی (۲) ضبط نفس جو خود آگاہی یا انانیت کی سب سے اعلیٰ صورت ہے۔ اور (۳) نیابت الہی ہیں۔

گرین۔ بریڈے اور تکمیل نفس کے بعض دوسرے حامی مفکرین اکثر دیشیر مہیکل سے اس قدر متاثر ہیں کہ اقبال اور ان کے نظریات میں فرق واضح کرنے کی ضرورت نہیں۔ کانٹ اگرچہ اپنے نظریہ اخلاق میں فاسٹی نہیں بلکہ قانونی ہے۔ بہر حال کانٹ اور اقبال کے نظریات میں کچھ مماثلت ہے۔ کانٹ نے فرائض اور فضائل کی ایک مکمل فہرست پیش کی ہے۔ اور اقبال نے شخصیت کے استحکام کے لیے کچھ اقدار۔ کچھ صفات کو لازمی قرار دیا ہے۔ لیکن کانٹ اور اقبال اپنے اخلاقی نظریات میں بنیادی طور پر ایک دوسرے سے علاحدہ ہیں۔ ایک قانونی ہے اور دوسرا فاسٹی۔ ایک اخلاق کی بنیاد عملی عقل پر استوار کرتا ہے اور دوسرا عشق پر۔ اس کے علاوہ کانٹ کے فرائض اور اقبال کی پیش کردہ صفات بھی ایک دوسرے سے مختلف ہیں۔ اس لیے یہ نہیں کہا جاسکتا کہ اقبال اس مسئلہ میں کانٹ سے متاثر ہے۔ ویسے علمی دنیا میں متاخرین کا متقدمین سے بالکل متاثر نہ ہونا ناممکن کی حد تک مشکل ہے۔

اقبال پر کبھی نطشے کے تتبع کا الزام لگایا جاتا ہے اور کبھی برگساں کی تقلید کا۔ جہاں تک اقبال اور نطشے کا تعلق ہے خود اقبال اس کے متعلق فرماتے ہیں: "بعض انگریز تنقید نگاروں نے اس سطحی تشابہ اور تماثل سے جو میرے اور نطشے کے خیالات میں پایا جاتا ہے وہ کھاکھا ہے اور غلط راہ پر بڑگئے ہیں۔" "وی اتھینیم" والے مضمون میں جو خیالات ظاہر کیے گئے ہیں وہ بہت حد تک حقائق کی غلط فہمی پر مبنی ہیں۔ لیکن اس غلطی کی ذمہ داری صاحب مضمون پر عائد نہیں ہوتی۔ وہ انسان کامل کے متعلق میرے تخیل کو صحیح طور پر نہیں سمجھ سکا۔ یہی وجہ ہے کہ اس نے غلط سمجھ کر کے میرے انسان کامل اور جرمن مفکر کے فوق الانسان کو ایک ہی چیز فرض کر لیا ہے۔ میں نے آج سے تقریباً بیس سال قبل انسان کامل کے منصوفانہ عقیدے پر قلم اٹھایا تھا اور یہ وہ زمانہ ہے جب نہ تو نطشے کے عقائد کا غلط میرے کانوں تک پہنچا تھا نہ اس کی کتابیں میری نظر سے گزری تھیں۔"

اقبال اور نطشے کے اخلاقی نظریات میں بنیادی اور اساسی اختلافات ہیں۔ اقبال کے لحاظ سے اخلاق، انسان اور انسانیت کی ایک بنیادی صفت ہے۔ اور نطشے کہتا ہے۔ "نہ معلوم بعض منافقوں نے 'اخلاق' کی اصطلاح کس ضرورت کے لیے وضع کر لی ہے۔ حالانکہ انسان اور اخلاق دو متضاد چیزیں ہیں اور بہت سے لوگ شیطان کو اپنے سے جدا کرنے کی جدوجہد میں بدترین جانور بن گئے ہیں۔" کیا سماج کی یہ وضعی اور مصنوعی 'عصمت و عفت' حماقت کے مترادف نہیں ہے۔ بہر حال یہ حماقت خود ہماری طرف چل کر آئی ہے۔ ہم اس کی طرف چل کر نہیں گئے؟ یہ ہماری بے وقوفی تھی کہ ہم نے اس مہمان 'عصمت و عفت' کے سامنے اپنا گھر، اپنا دل اور اپنی خدمات پیش کر دیں۔ اب وہ ہمیں چھوڑنا نہیں چاہتا۔ اور ہمیں بھی بادل ناخوستانہ اس وقت تک اس کی تواضع کرنی ہوگی جب تک وہ یہاں قیام پذیر ہے۔" نطشے کے لحاظ سے دنیا میں دو مختلف بلکہ متضاد معیار اخلاق ہیں۔ ایک میار کو وہ 'اخلاقیاتِ اعلیٰ' کا نام دیتا ہے، اور دوسرے کو 'اخلاقیاتِ ادنیٰ' کا۔ اول الذکر کا اصول قوت و طاقت ہے اور ثانی الذکر کا افادہ اور مطلب پرستی اقبال اس کے متعلق رقمطراز ہیں "اس زمانہ میں یہ ممکن نہیں کہ سچائی کی دو قسمیں قرار دی جائیں۔ ایک عوام کے لیے ایک خواص کے لیے۔ اور جو صداقت خواص کے لیے ہو اسے عوام پر ظاہر نہ کیا جائے لیکن میرے حالات کے لیے یہ سوال پیدا ہی نہیں ہوتا۔ کیونکہ میں نے مسئلہ خودی کے صرف اس پہلو کو نمایاں کیا ہے جس کا جاننا اس زمانے میں ہندی مسلمانوں کے لیے میرے خیال میں ضروری ہے، اور جس کو ہر آدمی سمجھ سکتا ہے۔" نطشے منکر خدا ہے۔ اس کے خیال میں روح۔ حشر و نشر۔ جزا و سزا سب لایعنی عقیدے ہیں اور اقبال کے لحاظ سے یہ تمام عقائد جزو ایمان ہیں۔ اقبال آزادی ارادہ کا قائل ہے۔ اور انسان کو صاحب اختیار سمجھتا ہے۔ نطشے کہتا ہے "کوئی انسان آپ کا ذمہ دار قرار نہیں دیا جاسکتا کہ وہ موجود ہے۔ اپنی موجودہ شکل و صورت اور عادات و خصائل میں موجود ہے۔ اور خاص کیفیات اور واقعات کے زیرِ تحت خاص ماحول میں موجود ہے۔ اس موجودہ حالت کو نہ اس کے ماضی سے علاحدہ کیا جاسکتا ہے اور نہ مستقبل سے۔"

نطشے صرف جلالی خصوصیات کا مدافع ہے۔ مثلاً قوت، شجاعت، بہادری، کوشش۔ ہمت۔

کی تاریخ بھی ظاہر کرتی ہے کہ جب تک اقوام کی خودمی قانون الہی کی پابند نہ ہو امن عالم کی کوئی سبیل نہیں نکل سکتی۔ جنگ کی مذکورہ بالا دو صورتوں کے موافقے میں اور کسی جنگ کو نہیں جانتا۔ جو ع الارض کی تسکین کے لیے جنگ کرنا دین اسلام میں حرام ہے۔ علی ہذا القیاس دین کی اشاعت کے لیے تلوار اٹھانا بھی حرام ہے۔“

اقبال اور نطشے دونوں ارتقا کے قائل ہیں۔ نطشے ہر برٹ اسپنسر کی طرح علم الاخلاق کی بنیاد علم الحیات پر رکھتا ہے۔ وہ اپنے نظریہ عزم للقت کو حقیقتاً علم الحیات کے قوانین انتخاب طبعی۔ تنازع للبقا۔ اور بقائے الصلح اور کمزور اور ناقدر جنس کے ختم ہونے پر استوار کرتا ہے۔ لیکن اقبال اس ارتقا کا قائل نہیں :

خرد مندوں سے کیا پوچھوں کہ میری ابتدا کیا ہے کہ میں اس فکر میں رہتا ہوں میری ابتدا کیا ہے وہ قانون علت و معلول کو صحیح مان کر ماضی میں وقوع پذیر واقعات سے انسانی کردار کی تشریح نہیں کرتے بلکہ اس مقصد سے اس کی تشریح کرتے ہیں جو ابھی متعین نہیں ہوا۔ بلکہ اس عمل کے ذریعہ متعین ہو رہا ہے۔ اقبال اپنے نظریہ ارتقا میں نطشے کے میکا کی ارتقا کی نسبت برگساں کے تخلیق ارتقا سے زیادہ قریب ہیں۔ حیات انسانی نہ قانون علت و معلول کے ماتحت ہے نہ کسی تعین شدہ مقصد کے۔ بلکہ وہ جوش حیات کے تحت اپنے مقاصد خود تخلیق کرتی ہے۔ اور پھر انہیں تکمیل تک پہنچاتی ہے وہ بر لچ، ہر گھڑی آگے بڑھتی ہے اور اس تخلیق میں۔ اس ارتقا ہی میں اصل زندگی پوشیدہ ہے۔ زندگی نام ہی اس عمل پریم کا ہے۔

برگساں دورال اور زماں کو ہم معنی قرار دیتا ہے۔ اس کے نزدیک دورال کا مطلب ہے ”اختراع ایجاد۔ اور کسی ایجاد کی تفصیلات کو تمام تک پہنچانا۔“ اور یہ اختیار اور آزادی کے بغیر ناممکن ہے۔ اس لیے نفسیاتی زندگی کا اصلی جوہر اختیار ہے جس کے بغیر انسانی زندگی، نفسیاتی زندگی کہلانے کی مستحق نہیں۔ زندگی بذات خود آزادی۔ خود روی۔ رو و بدل اور تخلیق ہے۔ اسی بنا پر اس کا میدان عمل واقعات کی تخلیق ہے نہ کہ صرف ظہور پذیری۔ اس لیے علت و معلول کا قانون اس پر عائد نہیں کیا جاسکتا۔ نفسیاتی زندگی میں کوئی واقعہ پیش نہیں آتا بلکہ ہر واقعہ تخلیق کیا جاتا ہے اس طرح نفسیاتی

زندگی قانون علت و معلول کے حلقہ سائرسے کلیتاً آزاد ہے۔ یہ قانون اگر کہیں اثر انداز ہوتا ہے تو وہ طبعی زندگی سے نہ کہ نفسیاتی۔ اقبال بھی آزادی ارادہ کے قائل ہیں۔ وہ بھی انسان کو با اختیار اور آزاد سمجھتے ہیں لیکن بالقوت نہ کہ بالفعل۔ انسان اپنی اس قوت کو جستجو، غزم، ہمت، جدوجہد اور عمل کے ذریعہ حقیقت میں تبدیل کرتا ہے۔ علاوہ ازیں برگسٹال کے نظریہ وجدان اور اقبال کے نظریہ عشق میں بھی فرق ہے۔ وجدان کی بنیاد جبلت ہے اور عشق، عقل اور فکر کی ارتقائی شکل کا نام ہے اور اسی بنا پر اقبال عشق کو عقل سے بلند تر سمجھتے ہیں۔

اقبال کے نظریات پر جس مفکر کا سب سے زیادہ اثر ہے وہ رومی ہے۔ خلیفہ عبدالعظیم کے الفاظ میں "عارف رومی اور علامہ اقبال میں بہت مماثلت پائی جاتی ہے۔ دونوں اعلیٰ درجہ کے شاعر ہیں۔ دونوں اسلامی شاعر ہیں۔ دونوں کی شاعری حکیمانہ ہے۔ دونوں معقولات کے سمندر کے تیراک ہونے کے باوجود وجدانات کو معقولات پر مرجح سمجھتے ہیں۔ دونوں خودی کی بجائے بخود کی تقویت چاہتے ہیں۔ دونوں کے نزدیک حقیقی خودی اور حقیقی بے خودی میں کوئی تضاد نہیں بلکہ ایک کے بغیر دوسری مہمل اور بے نتیجہ ہے۔ دونوں کا تخیل تقدیر کے متعلق عام مسلمہ تخیل سے الگ ہے..... دونوں ارتقائی مفکر ہیں نہ صرف انسان بلکہ تمام موجودات ادنیٰ سے اعلیٰ منازل کی طرف عروج کر رہے ہیں۔ انسان کے عروج کی کوئی حد تک نہیں۔ قوت، آرزو اور جہد صالح سے کئی نئی کائناتیں انسان پر نہ صرف منکشف ہو سکتی ہیں بلکہ خلق ہو سکتی ہیں۔ دونوں قرآن کریم کے آدم کو نوع انسان کی معراج کا ایک نصب العین یعنی تخیل سمجھتے ہیں۔ اور دونوں جدوجہد کو زندگی اور خفگی کو موت سمجھتے ہیں۔ دونوں کے یہاں بقا مشروط سے سچی بقا پر۔ دونوں اپنے سے پیشتر پیدا کردہ افکار سے کما حقہ واقف ہیں اور متضاد عناصر کو ایک بلند تر وحدت فکر کی سطح پر لانا چاہتے ہیں۔ اس ادنیٰ اور طبعی مناسبت کی وجہ سے اقبال اپنے آپ کو عارف رومی کا مرید سمجھتا ہے۔ یہ مرید معمولی تقلیدی مرید نہیں۔ کمال عقیدت کے ساتھ پیر کے رنگ میں رنگا ہوا مرید ہے۔" "عبدالملک آرومی تو یہاں تک کہہ دیتے ہیں کہ اقبال جب یورپے واپس آئے تو انہوں نے رومی کا گہرا مطالعہ کیا اور ۱۹۱۴ء میں "اسرار خودی" شائع کی۔ یہ کتاب بالکل ممنوی رومی کے مطالعہ کا نتیجہ ہے۔ ایسا معلوم ہوتا ہے انہوں نے اس کو

سامنے رکھ کر پہلے مشق کی اور پھر اس کے بعد اپنے خاص اجتماعی افکار و میلانات کے اندر رومی کے صوفیانہ و اخلاقی پیام کا رنگ بھرا۔

اس میں تو کوئی شک ہی نہیں کہ اقبال رومی سے بہت کافی متاثر ہیں۔ ثنوی 'اسرار خودی' کی درجہ تصنیف رومی کے ارشادات کو قرار دیتے ہیں۔ جس طرح وائے نے ڈوائن کامیڈی میں ورجل کو اپنا رہنما بنایا تھا۔ اقبال نے 'جاوید نامہ' میں رومی کو اپنا رہنما بنایا ہے۔ 'ارمغانِ حجاز' میں ان کے متعلق قطعات ہیں۔ 'غزلب کلیم' میں ایک نظم 'رومی' ہے جس میں وہ زمانہ حال میں خودی کے سازگی گستاخ تباری کی وجہ غمزدہ رومی کے بے نیازی قرار دیتے ہیں۔ 'بال جبریل' کی 'پیر و مرید' میں اقبال نے رومی کو خراج عقیدت پیش کیا ہے:

شامل ہے اسی قافلہ شوق میں اقبال! جس قافلہ شوق کا سالار ہے رومی
 اقبال فلسفہ خودی کے ماخذ کے متعلق خود یہ کہتے ہیں: "اسرار خودی کا فلسفہ مسلمان صوفیاء و حکماء کے افکار و مشاہدات سے ماخوذ ہے" اور مسلمان صوفیاء اور حکماء میں رومی کے رتبہ کے متعلق کچھ کمٹ لاما حاصل ہے۔ قانونِ اخلاق کا ذکر کرتے ہوئے ایک خط میں تحریر فرماتے ہیں: "مولانا رومی کو بخور پڑھیے اور اس بات کا خیال رکھیے کہ جو کچھ آپ کا ضمیر اس مخصوص میں آپ کو مشورہ دے اس سے انکار نہ ہو۔"

حقیقت یہ ہے کہ مولانا رومی اور اقبال دونوں کے خیالات اور نظریات قرآن کریم سے ماخوذ ہیں۔ اقبال نے بھی اسی آستانہ سے فیض حاصل کیا جس سے رومی نے۔ اس لیے اقبال اور رومی میں مماثلت ناگزیر ہے۔ اور ان معنوں میں ہم رومی کو اقبال کا پیش رو بھی کہہ سکتے ہیں۔ مولانا مجید اللہ ندوی کی رائے سے کے اختلاف ہو سکتا ہے۔ ان کے فلسفہ خودی کے تمام اساسی مضامین و حقیقت قرآن مجید سے ماخوذ ہیں اور قرآن مجید میں فضیلت انسان۔ تہذیبِ فطرت۔ عزم و استقلال۔ جرات و شجاعت۔ فتح و نصرت۔ بحیثیت و غیرت اور قدرت و اختیار پر بہ کثرت آیتیں موجود ہیں۔۔۔۔ ڈاکٹر صاحب نے یہ تمام مضامین قرآن مجید ہی سے لیے۔ "اقبال نے کبھی یہ دعوے نہیں کیا کہ انہوں نے انسانوں کی رہنمائی کے لیے کوئی نیا راستہ تراشا ہے۔ بلکہ وہ ہمیشہ کہتے رہے کہ یہ وہی سیدھا

راستہ ہے جس کو خداوند کریم ابتدا کے آفرینش سے آج تک برابر بتلاتا رہا ہے۔ اور جس کو اسلام نے مکمل تفصیل اور وضاحت کے ساتھ دنیا کے سامنے پیش کیا۔ لیکن چونکہ وقت کے گزرنے کے ساتھ انسان اس سیدھے راستے سے دور ہوتے گئے۔ اس لیے اقبال کی ساری کوششیں اس نقطہ پر مرکوز تھیں کہ ان ابدی حقیقتوں کو تازہ کریں اور انسانوں کو اسی خدائی راستہ پر لگا دیں۔ اس مقصد کے حصول کے لیے انہوں نے وہ پیرایہ اختیار کیا جو پڑھنے والوں کے دلوں پر زیادہ سے زیادہ اثر کر سکے۔ ان کی تمام تعلیم شروع سے آخر تک اسلامی رنگ میں ڈوبی ہوئی ہے۔ کیونکہ اسلامی اثر ان کی رگ و پلے میں سرایت کر چکا تھا:

شوقِ مری نے میں جسے شوقِ مری نے میں ہے نعمتہ اللہ ہو، میرے رگ و پلے میں ہے^۱
 یہاں ڈاکٹر سنا کے ایک اعتراض کے متعلق کچھ عرض کر دینا بے جا نہ ہوگا۔ ڈاکٹر سنا کہتے ہیں "یہ سمجھنا قاری کا کام ہے کہ آیا اقبال کے فلسفہ کو کسی معنی میں اصلی اور خلقی سمجھا جائے کہ اس کو پورا نظام کہہ سکتے ہیں ہر برٹ اسپنسر کی طرح ایک پورے منصوبے کے ماتحت سوچا سمجھا ہوا ہے۔ یا یہ ایک مجموعہ ہے حیاتی کے منتشر سلسلے کا جو بہت سے ماخذ سے مستفاد ہے۔ اور جس کو مختلف نظاموں کے متضاد اثرات کے ماتحت ترقی دیا گیا ہے۔ اور انجام کار ہر شے پر تشبیہی حیثیت سے نظر ڈالی گئی ہے۔ آیا شاعر کسی معنی میں بڑا فلسفی اور خلقی فکری تھا یا اس کے فلسفیانہ تصورات قدیم، متوسط، جدید فکریں کے متضاد تصورات کا پرانا مجموعہ تھے جن کو بنا روپ دیا گیا تھا۔" اگرچہ ڈاکٹر سنا نے قاری سے یہ سوال صرف مابعد الطبیعیات کے ایک مسئلہ وجود باری تعالیٰ پر مختصر بحث اور پروفیسر شریف کے مقالہ اقبال کا تصور باری کے بعد کیا ہے۔ لیکن یہی سوال ڈاکٹر سنا اور شاید کچھ دوسرے اصحاب اقبال کے دوسرے نظریات کے متعلق بھی کر سکتے ہیں۔

اس سے انکار ممکن نہیں کہ متاخرین اپنے عقیدے سے استفادہ کرتے ہیں کہ اس کے بغیر زندگی کے کسی بھی شعبہ میں ترقی ممکن نہیں۔ جارج برنارڈشا کی کتاب ہے "میں شیکسپیر سے بلند تر ڈرامہ نگار ہوں کیونکہ میں اس کے کاندھوں پر کھڑا ہوں۔" کاندھوں پر کھڑا ہونا متاخرین کا حق ہے اور اسی لیے وہ متقدمین سے بلند تر ہوتے ہیں۔ لیکن صرف اس بنا پر کہ انہوں نے متقدمین سے استفادہ کیا ہے

انہیں صرف مقلد یا مرتب کہ دینا کہاں تک معنی برانصاف ہے۔ دیکھنا یہ ہے کہ کیا اقبال نے صرف مختلف ماخذ سے متضاد خیالات جمع کر کے انہیں اپنے الفاظ میں پیش کر دیا ہے اور ان خیالات کو صرف ایک نیا روپ دیدیا ہے یا اقبال کا اپنا کوئی خاص زاویہ نگاہ بھی ہے۔ کیا اس نے اپنا ایک خاص نظریہ حیات بھی پیش کیا ہے۔ اور اگر ایسا ہے اور اس سے نو غالباً ڈاکٹر سنا بھی انکار نہیں کر سکتے تو پھر صرف اس بنا پر کہ اقبال نے دوسروں سے استفادہ کیا ہے ان کے خیالات کو اپنے نظام فکر میں مناسب جگہ دی ہے۔ انہیں ایک نئی شکل عطا کی ہے۔ اقبال کے نظام فکر کو اصلی اور خلقی مکمل نظام فکر نہ کہنا کس طرح درست سمجھا جاسکتا ہے۔ ایک بڑے مفکر کا ہم تخلیقی ہوتا ہے۔ وہ اپنے سے پیشتر کے متضاد نظریات کو خام پیداوار کی طرح استعمال کرتا ہے۔ اس کے ذہن میں ایک نئی تصویر ہوتی ہے۔ جس میں پہلے رنگ استعمال کرتا ہے۔ لیکن خاکہ اور نقشہ اس کا اپنا ہوتا ہے۔ ایک نئی تعمیر اس کے ذہن میں ہوتی ہے۔ جس کے لیے وہ سنگ و خشت پہلے کھنڈرات میں سے نیا کرتا ہے۔ اقبال نے جو نظریات پیش کیے ہیں وہ اس کے اپنے ہیں۔ خاکہ، نقشہ اور تصویر اس کی اپنی بنائی ہوئی ہے۔ زاویہ نگاہ اس کا اپنا ہے۔ وہ ایک خاص نظریہ حیات کا ماننے والا اور پیش کرنے والا ہے۔ اس کے اور متقدمین اور ہم عصر مفکرین کے خیالات میں مماثلت تلاش کرنے سے نہ اقبال کو سمجھا جاسکتا ہے اور نہ اس کے ساتھ انصاف ہی کیا جاسکتا ہے۔ کسی بھی مفکر کو سمجھنے کا یہ طریقہ نہ صرف عجیب بلکہ بنیادی طور پر غلط ہے۔

جیسا کہ عرض کیا جا چکا ہے اقبال کے لحاظ سے ام الفضائل خودی کی بلندی۔ انا کی توسیع۔ انفرادیت کی تکمیل اور شخصیت کا استحکام ہے۔ اقبال نے لفظ خودی کو ایک نئے معنی۔ نہایت وسیع معنی عطا کیے ہیں۔ اقبال کے یہاں خودی کے معنی تکبر۔ فخر۔ غرور نہیں ہیں۔ جیسا کہ عام طور پر اس کے معنی سمجھے جاتے تھے۔ بلکہ میری تحریروں میں خودی کا لفظ دو معنوں میں مستعمل ہوا ہے۔ اخلاقی اور مابعد الطبیعی۔ ہر دو معنوں میں لفظ مذکور کی تشریح واضح طور پر کر دی گئی ہے۔

’اسرار خودی‘ اور ’رموز بیخودی‘ دونوں کا موضوع ہی مسئلہ خودی ہے۔ ان کتابوں کے پڑھنے سے آپ کو اطمینان ہو جائے گا۔ اگر ان دونوں میں یا کسی اور کتاب میں آپ کو کوئی ایسا شعر ملے جس میں خودی کا مفہوم تکبر یا نخوت یا گیا ہو تو اس سے مجھے آگاہ کیجئے گا۔‘ یہاں ہمیں خودی کے صرف اخلاقی

سختی سے بحث ہے۔ گو خودی کے متعلق اس قدر کہا جا چکا ہے کہ اس پر اضافہ آسان نہیں۔ بہر حال موضوع کی نوعیت اس بات کی مقتضی ہے کہ لفظ خودی کے مفہوم کو واضح کیا جائے اور بہتر ہے کہ اقبال ہی کے الفاظ میں۔

”حیات کیا ہے؟ انفرادیت۔ اس کی اعلیٰ ترین صورت اس وقت تک آنا، یا خودی ہے جس میں انفرادیت اپنے علاوہ دوسری چیزوں کو اپنے آپ سے خارج کر دیتی ہے۔ اور ایک محیط بالذات مرکز ہو جاتی ہے۔ جسمانی اور روحانی دونوں اعتبار سے انسان ایک محیط بالذات مرکز ہے۔ لیکن ہنوز وہ مکمل انفرادیت نہیں۔ اس کا خدا سے جتنا بعد ہوتا ہے اتنی ہی اس کی انفرادیت ضعیف ہوتی ہے۔ خدا سے سب سے زیادہ قریب سب سے زیادہ کمال ہے۔ اس کے یہ سنی نہیں کہ وہ خدا میں جذب ہو جاتا ہے۔ برخلاف اس کے وہ خدا کو اپنے آپ میں جذب کر لیتا ہے۔ صحیح اور حقیقی فروغِ عالمی ہی کو اپنے آپ میں جذب نہیں کرتا بلکہ اس پر قابو پا کر خود خدا کو بھی اپنے آنا میں جذب کر لیتا ہے۔“

”یہ وحدت و جدائی یا شعور کا روشن نقطہ جس سے تمام انسانی تخیلات و جذبات و تمینات مستفید ہوتے ہیں اور پراسرار شے جو فطرت انسانی کی منتشر اور غیر محدود کیفیتوں کی شیرازہ بند ہے، یہ خودی، یا آنا، یا میں جو اپنے عمل کی رو سے ظاہر اور اپنی حقیقت کی رو سے مضمحل ہے۔ جو تمام مشاہدات کی خالق ہے۔ مگر جس کی لطافت مشاہدہ کی گرم نگاہوں کی تاب نہیں لاسکتی۔ کیا چیز ہے؟ کیا یہ ایک لازوال حقیقت ہے یا زندگی نے محض عارضی طور پر اپنی فوری عملی اغراض کے حصول کے خاطر اپنے آپ کو اس فریب تخیل یا دروغ مصلحت آمیز ک صورت میں نمایاں کیا ہے۔ اخلاقی اعتبار سے افراد و اقوام کا طرز عمل اس نہایت ضروری سوال کے جواب پر منحصر ہے اور یہی وجہ ہے کہ دنیا کی کوئی قوم ایسی نہ ہوگی جس کے حکما اور علماء نے کسی نہ کسی صورت میں اس سوال کا جواب پیدا کرنے کے لیے دماغ سوزی نہ کی ہو۔“

اقبال نے اسرار خودی، مساتی نامہ اور اکثر دوسرے مقامات پر اس ضروری سوال کا جواب دیا ہے۔ لیکن ان کے لکچر انسانی آنا، اس کی آزادی میں فلسفیانہ طور سے اس مسئلہ پر بحث کی گئی ہے۔

اقبال کی پوزیشن سمجھنے کے لیے ذیل میں اس ٹیکچر میں سے چند اقتباسات پیش کیے جاتے ہیں:-
 "انا، اپنے آپ کو ایک وحدت کے طور پر ظاہر کرتی ہے۔ جنہیں ہم ذہنی کیفیات کہہ سکتے ہیں۔
 ذہنی کیفیات ایک دوسرے سے علاحدہ وجود نہیں رکھتیں۔ وہ ایک دوسری میں شامل ہیں اور ایک
 دوسری کی موجودگی پر دلالت کرتی ہیں۔ وہ ایک پیچیدہ گل سے MIND کہا جاتا ہے، کے
 پہلوؤں کے طور پر موجود ہوتی ہیں۔ ان متعلقہ کیفیتوں یا حالتوں کی منظم وحدت ایک عجیب قسم کی
 وحدت ہے۔ یہ وحدت مادی اشیاء کی وحدت سے بنیادی طور پر مختلف ہوتی ہے کیونکہ ایک مادی
 شے کے اجزا ایک دوسرے کے بغیر بھی موجود رہ سکتے ہیں۔ ذہنی وحدت قطعاً یکتا ہے۔" انا، کی
 وحدت کی دوسری ضروری خاصیت اس کی لازمی تنہا انفرادیت ہے۔ جو ہر انا، کی یکتا نیت کو ظاہر
 کرتی ہے۔۔۔ میری مسرتیں غم اور خواہشات صرف میری ہیں۔ صرف میری انا، کے حصہ ہیں۔
 میرے احساسات، نفرتیں اور محبتیں۔ فیصلے اور ارادے صرف میرے ہیں۔ اگر میرے لیے ایک
 سے زیادہ راہ عمل کھلی ہوئی ہوں تو خود خدا تک میرے لیے نہ محسوس کر سکتا ہے، نہ فیصلہ کر سکتا ہے،
 اور نہ انتخاب کر سکتا ہے۔"

"داخلی تجربہ (INNER EXPERIENCE) عمل میں مشغول انا ہے۔ ہم انا، کو
 ادراک۔ فیصلے اور تنہا کے عمل میں پرکھ سکتے ہیں۔ انا کی زندگی ایک طرح کی کشاکش ہے۔ جو انا کے
 ماحول پر۔ اور ماحول کے انا پر حملہ کے وجہ سے ظہور پذیر ہوتی ہے۔ انا اس میدان کا رازار سے
 الگ نہیں رہتی۔ یہ اس میں ایک مقصدی قوت کے طور پر موجود رہتی ہے۔ اور اپنے تجربات کی بنیادوں
 پر منظم اور متحکم ہوتی ہے۔"

"میری حقیقی شخصیت ایک شے نہیں ہے بلکہ یہ ایک عمل ہے۔ میرا تجربہ صرف میرے ان
 افعال کا مرتب مجموعہ ہے جو ایک دوسرے سے متعلق ہیں اور کسی خاص مقصد کی وحدت پر مرکوز ہیں۔
 میری حقیقت میرے مقصدی رویہ میں موجود ہے۔ تم میرا ادراک مکالمات میں مفید شے یا زماں میں تجربات
 کی حقیقت سے نہیں کر سکتے۔ تم صرف میرے فیصلوں۔ میرے رویہ۔ میرے مقاصد اور میری تنہاؤں سے
 میری تشریح کر سکتے ہو مجھے سمجھ سکتے ہو اور مجھے پرکھ سکتے ہو۔"

"انا کوئی بے لوج شے نہیں ہے۔ یہ زماں میں اپنے آپ کو منظم کرتی ہے۔ اور تجربہ کی بنا پر
 منظم اور متحکم ہوتی ہے۔"

”انکو اپنی جدوجہد اس وقت تک قائم رکھنی چاہئے جب تک وہ اپنے آپ کو جمع کرنے اور دوبارہ زندگی حاصل کرنے کے قابل نہ ہو جائے۔ دوبارہ زندگی حاصل کرنا خارجی واقعہ نہیں ہے۔ یہ انما کے اندر زندگی کے عمل کی تکمیل ہے۔ یہ انفرادی ہو یا کائناتی، ہر حال میں یہ انما کی گذشتہ کامیابیوں اور آئندہ کی امیدوں کا ایک قسم کا جائزہ ہے۔“

جہاں تک اشعار میں خودی کی تشریح کا تعلق ہے۔ اقبال نے کافی اشعار خودی کے متعلق پیش کیے ہیں۔ ثمنوی تو کلیتہً اسی موضوع پر ہے۔ بہر حال یہاں صرف چند اشعار پیش کیے جاتے ہیں:

یہ موجِ نفس کیا ہے تلوار ہے !	خودی کیا ہے تلوار کی دھار ہے
خودی کیا ہے رازِ دونِ حیات !	خودی کیا ہے بیداری کائنات
خودی جلوہ بدست و خلوت پسند!	سمندر ہے اک بوندِ پانی میں بند!
اندھیرے اجالے میں ہے تابناک	من و تو میں پیدا من و تو سے پاک
ازل اس کے چھپے ابرسا منے	نہ حد اس کے چھپے نہ حد سامنے
زمانے کے دریا میں بہتی ہوئی !	ستم اس کی موجوں کے بہتی ہوئی
تجسس کی راہیں بدلتی ہوئی !	و ماد م نگا ہیں بدلتی ہوئی !
سبک اس کے ہاتھوں میں سنگِ گراں	پہاڑ اس کی ضربوں سے ریگِ رواں
سفر اس کا انجم و آغاز ہے	یہی اس کی تعویم کا راز ہے !
کرن چاند میں ہے شہرِ رنگ میں	یہ بے رنگ ہے ڈوب کر رنگ میں
اسے واسطہ کیا کم و بیش سے	نشیب و فراز و پس و پیش سے
ازل سے ہے یکش کش میں ایبر	ہوئی خاکِ آدم میں صورتِ پذیر
خودی کا دشمن تر سے دل میں ہے	فلک جس طرح آنکھ کے تل میں ہے

خودی کی جہلوتوں میں مصطفائی	خودی کی جہلوتوں میں کبریائی !
زمین و آسمان و کرسی و عرش	خودی کی زد میں ہے ساری خدائی

خودی کے زور سے دنیا پہ چھا جا مقامِ رنگ و بو کا راز پا جا !

بزنگب بحر ساحل آشنا رہ! کعب ساحل سے دامن کھینچتا جا!

یہ پیام دہنے کی ہے مجھے آہ صبحگاہی کہ خودی کے مادوں کا ہے مقام پاوشاہی
تری زندگی اسی سے تری ابرو اسی سے جوہری خودی تو شاہی نہ رہی تو رو سیاہی

ہر چیز ہے محو خود منائی! ہر ذرہ شہید کسبہ یابی!
بے ذوق نمود زندگی موت تعمیر خودی میں ہے خدائی
رائی زور خودی سے پرست رائی صنعت خودی سے رائی

حیات ابدی

زندگانی سے صدف قطرہ نیاں ہے خودی وہ صدف کیا کہ جو قطرے کو گھر کر نہ سکے
ہوا اگر خود نگر و خود گر و خود گیر خودی یہ بھی ممکن ہے کہ تو موت سے بھی مر نہ سکے

خودی کی تربیت

خودی کی پرورش و تربیت پہ ہے موقوف کہ مشت خاک میں پیدا ہوا آتش ہمہ سوز!
یہ ہے ستر کلبی ہر اک نامنے میں! ہوائے دشت و شیب و شبانی شب و روز

پیکر ہستی ز آتار خودی است ہر چہ می بینی ز امر ابر خودی است
خوشین را چوں خودی پیدا کرد آشکارا عالم پسند ار کو د!
صد جہاں پوشیدہ اندر ذات او غیر او پیدا است از اثبات او
و در جہاں تخم خدمت کاشت است خوشین را غیر خود پنداشت است

مسلمان از خودی مرد تمام است بخاکش تا خودی میرد غلام است
اگر خود را متابع خویش دانی نگر را جز بخود بستن حرام است

کے کو بروہی زد لالہ را ز خاک مردہ رویا ندنگہ را
مردہ از دست و اماں بغین مرد کہ ویدم در کندش مهر و مراد

غرض ہم دیکھتے ہیں کہ اقبال کے یہاں یہ لفظ بہ معنی غرور استعمال نہیں کیا گیا۔ جیسا کہ عام طور پر اردو میں مستعمل ہے۔ اس کا مفہوم محض احساس نفس یا تعین ذات ہے۔ اس لفظ کا مطلب تکبر نہیں ہے بلکہ اس سے مراد ہے اپنی ذات کی معرفت۔ معرفت نفس۔ خود شناسی۔ عرفان نفس۔ یہ معلوم کرنا کہ ہم کیا ہیں۔ اور یہ صرف عقلی اور استدلالی طور پر نہیں۔ بلکہ عملی طور پر اپنے آپ کو اس معیار تک لانے کی جدوجہد کرنا تاکہ انفرادیت کی تکمیل ہو سکے۔ شخصیت مستحکم ہو سکے۔ انسان حقیقی معنوں میں انسان بن سکے۔ بندہ مولا صفات ہو سکے۔ جس میں آفاق کم ہو سکیں۔ یہ وہ منزل ہے جس پر پہنچنے کے بعد انسان خلیفۃ اللہ فی الارض۔ مرد مومن۔ انسان کامل۔ درویش۔ مرد سحر۔ قلندر۔ صاحب فقر ہو جاتا ہے۔

اپنے آپ کو مجتمع کرنے میں، انا، کو تین منزلوں سے گزرنا پڑتا ہے۔ (۱) قانون کی پابندی (اطاعت) (۲) ضبط نفس اور (۳) نیابت الہی۔ اقبال نے ان تینوں مراحل کی تشریح 'اسرار خودی' میں مکمل طریقہ سے کی ہے۔ انا کی تین منزلوں میں سب سے پہلی منزل اطاعت یعنی قانون کی پابندی ہے۔ یہ قانون صرف خدا کا قانون ہے اور اطاعت، خدا اور اس کے رسول کی اطاعت۔ اطاعت کا مطلب اپنے فرمان کو پورا کرنا اور آئین کا پابند ہونا ہے۔ کہ اس پابندی کے بغیر آزادی ممکن ہی نہیں۔

در اطاعت کوش اے غفلت شمار می شود از جبر پیدا اختیار
ناکس از فرماں پذیر می کس شود آتش از باشد ز طغیان خشن شود
ہر کہ تجیز مرد و پردیس کند خویش را زنجیری آئیں کند
باد ازنداں گل خوشبو کند قید بگور نافہ آہو کند
می زند اختر سوسے منزل قدم پیش آئینے سر تسلیم خم
سبزہ بروین نمود روئیدہ است پامال از ترک آن گردید است
لاذیم سوختن قانون او بر جہد اندر گ او خون او
قطرہ دریاست آئین وصل ذرہ ہا صحر است از آئین وصل
باطن ہر شے ز آئینے قومی تو چرا غافل از ایں سامان دوی

باز لے آزاو دستور قدیم زینت یا کن ہاں زنجیر سیم
شکوہ سنج سمجھی آئیں مشو

از حدود مسطلفے بیروں مرو

بانگ درا میں 'محاصرہ اور نہ' میں بھی اسی چیز پر زور دیا گیا ہے:

چھوٹی نہ تھی ہیود و نصاریٰ کا مال فوج مسلم خدا کے حکم سے مجبور ہو گیا

"دین اسلام نفس انسانی اور اس کی مرکزی قوتوں کو فنا نہیں کرتا۔ بلکہ ان کے عمل کے لیے حدود متعین کرتا ہے۔ ان حدود کے متعین کرنے کا نام اصطلاح اسلام میں شریعت یا قانون الہی ہے۔ خودی خواہ مسولینی کی ہوس خواہ ہٹلری۔ قانون الہی کی پابندی ہو جائے تو مسلمان ہو جاتی ہے۔ مسولینی نے حبشہ کو محض جوع الارض کی تسکین کے لیے پامال کیا۔ مسلمانوں نے اپنے عروج کے زمانہ میں حبشہ کی آزادی کو محفوظ رکھا۔ فرق اس قدر ہے کہ پہلی صورت میں خودی کسی قانون کی پابندی نہیں۔ دوسری صورت میں قانون الہی اور اخلاق کی پابندی ہے۔ بہر حال حدود خودی کے تعین کا نام شریعت ہے۔ اور شریعت کو اپنے قلب کی گمراہیوں میں محسوس کرنے کا نام طریقت ہے۔ جب احکام الہی خودی میں اس حد تک سرایت کر جائیں کہ خودی کے پراپیٹیٹ امیال و عواطف باقی نہ رہیں۔ اور صرف رضائے الہی اس کا مقصد ہو جائے تو زندگی کی اس کیفیت کو بعض سو فیائے اسلام نے فنا کہا ہے بعض نے اس کا نام بقا رکھا ہے۔ عام زندگی کے لیے بھی اقبال اطاعت کو بہت ضروری سمجھتے ہیں۔ دوسرا فرض جو مسلمانوں کے اندر گھر کر چکا ہے یہ ہے کہ ان میں اطاعت کا مادہ باقی نہیں رہا۔ یہی وجہ ہے کہ آج متعدد افراد اور متعدد جماعتیں الگ الگ راہوں پر گامزن ہیں۔"

خودی کے لیے اطاعت کے بعد جو دوسری منزل آتی ہے، وہ ضبط نفس ہے۔ اطاعت حقیقتاً وہ طریقہ ہے جس سے انسان ضبط نفس تک پہنچ سکتا ہے۔ اطاعت کے بغیر اپنے نفس پر قابو پالینا نہ صرف مشکل بلکہ ناممکن ہے۔ نفس پر قابو پالینے کا مطلب اپنی ذات کا تعین اور اپنی شخصیت کا احساس کر لینا ہے اور یہ انانیت کی سب سے اعلیٰ صورت ہے۔ اسی وجہ سے اقبال نے ضبط نفس پر کافی زور دیا ہے:

زلیقن تاکے بہر بچر اندر چو حسن
سخت شو چوں کوہ از ضبط نفس
ضبط نفس کا مطلب اپنی رائے میں آزادی ہونا اور اپنے اقوال-احساسات اور افعال میں خود حکمران ہونا ہے۔ نہ کہ دوسروں کے احکامات کی پیروی کرنا۔

مرد شو اور زمام او بکف
تا شوی گوہر اگر باشی خرف
ہر کہ بر خو نیست فرمائش بھال
می شود فرماں پذیر از دیگران
ضبط نفس کی منزل تک پہنچنے کے لیے اقبال

خوف دنیا خوف عقبی خوف بران
حب مال و دولت و حب وطن
خوف آلام زمین و آسمان
حب خویش و اقربا و حب زن

اور تن پروری۔ فحاشی اور برائی سے بچنے کو لازمی قرار دیتے ہیں۔ نفس پر قابو پانے اور خوف، محب اور تن پروری سے بچنے کے لیے اقبال اسلام کے ارکان خمسہ، توحید، صلوٰۃ، روزہ، حج اور زکوٰۃ کو بہت ضروری سمجھتے ہیں۔ کہ ان کے بغیر ضبط نفس ممکن نہیں۔ کسی قوم کی تشکیل و تعمیر کے لیے اسلام کے پانچ ارکان مشہورہ کا اجراء و انضباط کافی ہے۔ چنانچہ اس کی محسوس عملی صورت عمد سعادت سے بہتر کمیں نظر نہیں آسکتی اور تاریخ کا حافظہ اس حقیقت کو کبھی فراموش نہیں کر سکتا۔

تا عصائے لالہ داری بدست
ہر کہ حق باشد چو جاں اندر نش
ہر طلسم خوف را خواہی شکست
ختم نگر و پیش باطل گردنش
خوف را در سینه اوراہ نیست
خاطرش مرعوب غیر اللہ نیست

لالہ باشد عہد ف گوہر نماز
در کعب مسلم مثالی خنجر است
قلب مسلم راجح اصغر نماز
قاتل فحشا و لہجی و منکلا است
روزہ بر جوع، عطش، شہوں زند
غیبر تن پروری را بشکند
مومنان، افطرت افزوست حج
بجرت آموز وطن سوز است حج
طاعتے سرمایہ جمعیت
ربط اوراق کتاب طے
حب دولت ما فنا سازد زکوٰۃ
ہم مساوات آشنا سازد زکوٰۃ
دل زحق تنفقوا محکم کند
ذرفزاید العنت زرم کند

ایسا ہمہ اسباب استحکام قسمت پختہ حکم اگر اسلام تست
اہل قوت شہروز و رو یا قوی
تا سوادا شتر خاکی شہوی

نیابت الہی خودی کی آخری منزل ہے۔ نیابت الہی کے متعلق اقبال ڈاکٹر گلشن کو لکھتے ہیں "نیابت الہی اس زمین پر انسانی نشوونما کا تیسرا اور آخری درجہ ہے۔ نامہ کی حیثیت کرہ زمین پر خلیفہ اللہ کی ہے وہ کامل ترین انسان ہے۔ وہ انسانیت کا مقصد اور ذمہ داری اور جسمانی دونوں قسم کی حیات کا مستحق ہے۔ اس میں ہماری ذمہ داری زندگی کی بے آہنگی ہم آہنگی بن جاتی ہے۔ اس میں اعلیٰ ترین طاقت اعلیٰ ترین علم کے ساتھ متحد ہو جاتی ہے۔ اس کی زندگی میں خیالی و عمل۔ استدلالی اور فکری علم سب ایک ہو جاتے ہیں۔ انجمن انسانیت کا وہ آخری ثمر ہے۔ نوع انسان کا وہ حقیقی حاکم ہے۔ اس کی حکومت خدا کی حکومت ہے۔ وہ اپنی متاع فطرت میں سے دوسروں پر حیات کی دولت لٹاتا ہے۔ اور ان کو تدریجاً اپنے آپ سے قریب لاتا رہتا ہے۔ ارتقا میں ہم جتنا آگے بڑھتے ہیں اتنا ہی اس سے نزدیک ہو جاتے ہیں۔ اس تک پہنچنے میں ہم معیار حیات کے اعتبار سے اپنے آپ کو بلند کرتے ہیں۔"

نیابت الہی کی اس آخری منزل تک پہنچنا انسان کو انسان کامل بنا دیتا ہے۔ انسان کامل خودی کی ترقی کی آخری منزل ہے۔ جسے اقبال نے نیابت الہی کے نام سے موسوم کیا ہے۔ اقبال نے انسان کامل کی صفات اور خصوصیات مختلف اشعار میں پیش کی ہیں۔ وہ نطفے کے فوق البشر کی طرح صرف قوت کا مظہر، طاقت کا بجا رہی۔ جنگ کا دلدادہ نہیں ہے بلکہ جلالی اور جمالی دونوں قسم کی صفات کا پیگیر ہے۔ وہ بہترین انا، خدا سے سب سے زیادہ قریب۔ خلیفہ اللہ اور بندہ مولا صفات ہے۔ جو نخل انسانیت کا آخری ثمر ہے۔ نوع انسانی کا حقیقی حاکم ہے۔ جس کی حکومت خدا کی حکومت ہے۔

تیرا جلال و جمال مرد خدا کی دلیل وہ بھی جلیل و جمیل تو بھی جلیل و جمیل

ہاتھ ہے اللہ کا بندہ مومن کا ہاتھ غالب و کار آفرین، کار کشا، کار ساز
خاکی و نورانی نہاد بندہ مولا صفات ہر دو جہاں سے غنی اس کا دل بے نیاز
اس کی امیدیں قلیل اس کے مقاصد جلیل اس کی ادا و لغزب اس کی نگہ دل نواز

رزم ہو یا نرم ہو پاک دل و پاک باز
 اور یہ عالم تمام وہم و طلسم و مجاز
 حلقہ آفاق میں گم رہی محفل ہے وہ
 رزم دم گفت گو گرم دم مستحضر !
 نقطہ پر کارِ حق مرد خدا کا یقیں
 عقل کی منزل ہے وہ عشق کا حاصل ہے وہ

کوئی اندازہ کر سکتا ہے اس کدورت و بازو کا
 نگاہ مرد مومن سے بدل جاتی ہیں تقدیریں

کافر کی یہ پہچان کہ آفاق میں گم ہے
 مومن کی یہ پہچان کہ گم اس میں ہیں آفاق

حکمائے قدیم کا فلسفہ اخلاق

مصنفہ بشیر احمد ڈار

عہد قدیم میں چین، ایران، مصر اور یونان کی تہذیبوں نے حیرت انگیز ترقی کر لی تھی اور یہاں کے مفکر و فن نے جو افکار و نظریات پیش کیے انہی کی بنیاد پر جدید افکار کی عظیم الشان عمارت تعمیر ہوئی ہے۔ اور اس کتاب میں کون فیوشس، گوتم بدھ، زرتشت، مانی، سقراط، افلاطون اور ارسطو جیسے عظیم مفکروں کے اخلاقی نظریات پر سیر حاصل بحث کی گئی ہے۔ قیمت چھ روپے۔

ریاض السنن

مصنفہ شاہ محمد جعفر بھیلواروی

بلند حکمتوں، اعلیٰ اخلاقیات اور زندگی کو آگے بڑھانے والی تعلیمات پر مشتمل احادیث کا انتخاب قیمت ۱۰ روپے

ملنے کا پتہ: ادارہ ثقافت اسلامیہ۔ کلب روڈ۔ لاہور